



Ruħ t'Artist

Aaron Camilleri Cauchi

Is-Sa Cynthia Gafà B.Ed. (Hons.)

Bħala parti mill-Festa tar-Rebbiegħa organizzata mill-Kumitat Festi Esterni San Ġorġ Martri, din is-sena ttellgħet wirja retrospettiva ta' arti sagra tal-artist Aaron Camilleri Cauchi. Proprju fil-Kappella ta' San Frangisk kien hemm miġbura wiehed u għoxrin biċċa xogħol tal-arti ta' dan l-artist. Dawn bexxqulna tieqa għall-vetrina tal-opri artistici li huwa jsawwar u fl-istess hin tawna toghma ta' x'jaf johloq dan l-artist. Apparti li xehtu dawl fuq il-hajja artistika tiegħu, dawn ix-xbihat sagri rriflettew ukoll l-ispiritwalità tal-artist. U kien proprju għalhekk li l-wirja ssemmiet **"Ruħ t'Artist"**.

F'din il-wirja, wiehed seta' jara statwi abbinati ma' zminijiet varji li jżewqu l-kalendarju liturġiku. L-erba' figuri ewlenin li kienu jilqgħu lill-viżitaturi kienu statwi li matul il-jiem ferrieħa tal-festi jkunu qegħdin iżejnu l-pjazez u t-toroq tal-ibliet u l-irhula tagħna – Marija Reġina (*Grupp Armar Marija Assunta – Il-Mosta*), San Luqa (*Għaqda Każin Banda San Filep – Haż-Żebbuġ*), San Gużep (*Socjetà Mużikali San Gużep – Hal Kirkop*) u l-Imperatur Kostantinu (*Kumitat Festi Esterni San Ġorġ Martri – Hal Qormi*). Bejniethom kien hemm esebiti sitt disinji li normalment l-artist iħażżeż qabel jibda johloq opra tal-arti.

Kien hemm ukoll żewġ statwi ohra relatati mal-festi tar-rahall. Dawn iżda kienu akbar fil-qies minhabba li huma magħmulin minn aktar minn personaġġ wiehed u għalhekk, juru episodji ta' ġrajjet. Statwa minnhom kienet tirrappreżenta l-Glorja ta' Sant' Elena (*Għaqda Armar Sant' Elena – Birkirkara*) filwaqt li l-ohra mqiegħda fiċ-ċentru tal-kappella kienet turi t-Tluġħ



Crocker 11



Crocker 12

Glorjuż ta' Sidna Marija fis-Sema (*Għaqda Armar Santa Marija – Ir-Rabat, Għawdex*). Dawn is-sitt statwi huma magħmulin mill-kartapesta tradizzjonali Maltija u huma ndurati b'folja tad-deheb ta' erbgha u għoxrin karat – stil sinonimu mal-Artist Aaron Camilleri Cauchi.

Proprju f'din il-wirja, wiehed seta' jilmah l-aktar xogħlijiet riċenti relatati mal-Gimgha l-Kbira, li Aaron sawwar flimkien ma' missieru Alfred. Dawn kienu ż-żewġ vari artistici mnaqqxin fl-injam tal-kawba, li juru lil Gesù marbut mal-Kolonna u l-Ecce Homo (*Parroċċa Santa Marija – Hal Għaxaq*). Opri artistici ohra li kienu esebiti f'din il-wirja u huma marbuta mal-passjoni ta' Sidna Ġesù Kristu kienu abbozz u tliet statwi minjaturi



ta' vari tal-Ġimgha l-Kbira li nsibu f'diversi lokalitajiet Maltin. Kien hemm ukoll esebit kurċifiss b' bixra pjuttost moderna.

Din l-esebizzjoni ġabret fiha għadd ta' xogħlijiet marbuta ma' żmien il-Milied. Fosthom kien hemm vara kbira li tirrappreżenta n-Natività, li Aaron kien ikkummisjonat jahdem għall-Milied li għadda sabiex tintrama fuq il-presbiterju tal-Knisja Arcipretali tal-Mosta. Opra tal-arti oħra relatata mat-tema tan-Natività ssawret mill-artist sabiex jirrapreżenta lil Malta fis-Sitt Esebizzjoni Internazzjonali Ewropea tal-Preseppi. Dan l-altoriljiev ntgħażel bhala l-ahjar skultura tal-esebizzjoni u rebbaħ lil Aaron l-ewwel premju. Skultura oħra abbinata mal-Milied hija kopja ta' dik li Aaron hadem u ppreżenta lill-Viċi President l-Onorevoli Mario Mauro sabiex tinzamm ġewwa l-Parlament Ewropew.

Il-wirja "**Ruh t'Artist**", li fethet nhar it-Tnejn 16 ta' April 2012, kienet taħt il-patroċinju distint tal-E.T. Dott. George Abela, President ta' Malta. Is-serata tal-ftuh kienet tikkonsisti fi programm konċiż – inqat il-bijografija tal-artist, il-kuratur tal-wirja n-Nutar Manwel D. Schembri qasam mal-udjenza hsieb mirqum dwar ir-ruh tal-artist, il-vjolinista Mario Ciantar daqq żewġ siltiet mużikali sagri u l-President ta' Malta għamel kelmtejn tal-okkażjoni qabel inawgura l-wirja, li mbagħad tbierket mill-W.R. Patri Deo Debono osa.

Dakinhar u matul il-ġimgha li fiha l-wirja kienet miftuha għall-pubbliku, attendew bosta nies – mhux Qriema biss iżda nies minn kull raħal ta' Malta u Ghawdex kif ukoll għadd ta' turisti minn kull rokna tad-dinja. Żaru wkoll din l-esebizzjoni diversi mistednin distinti fosthom l-Arcisqof Emeritus Mons. Ġuzeppi Mercieca u għadd ta' Membri Parlamentari.

Minhabba l-attenzenza konsiderevoli li żaret il-wirja, kellhom jitwalu l-hinijiet tal-ftuh għal tmiem il-ġimgha u saħansitra l-wirja fethet ukoll nhar it-Tnejn 23 ta' April – il-jum liturgiku ta' San Ġorġ. Il-viżitaturi kienu jisthajlu l-kappella mibdula f'genna u koll kellihom kliem ta' tifhir kemm għall-opri artistici kif ukoll għall-mod li bih kienet armata l-kappella.

Bhala tifkira tal-okkażjoni, kull min żar il-wirja "**Ruh t'Artist**" inghata katalogu dettaljat u illustrat dwar l-artist u l-arti f'Malta b'kontribuzzjonijiet minn Manwel D. Schembri, Prof. Oliver Friggieri u l-Kritiku tal-Arti Dr. Chris Barlow. Il-katalogu kien jinkludi wkoll ritratti u taġrif dwar il-wiehed u ghoxrin opra tal-arti esebita. Dan il-katalogu ma kienx għall-bejgħ iżda minflok ingabru donazzjonijiet b'risq Puttinu Cares. Ta' min jgħid li permezz tal-ghotjiet ġenerużi tal-pubbliku, intlahqet is-somma sabiħa ta' ftit iktar minn €2500, li giet ipprezentata lill-Fondazzjoni dakinhar li l-Kumitat Festi Esterni San Ġorġ Martri ngħata ċ-ċertifikat tal-*Guinness World Record* għas-suċċess li kiseb bl-akbar tazza tal-inbid fid-dinja.

Din il-wirja ma kinitx tkun possibbli minghajr l-ghajnuna kontinwa tal-Kumitat Festi Esterni San Ġorġ Martri, b'mod partikolari tas-Sur Natalino Xuereb, koodinatur tal-wirja, kif ukoll ta' bosta membri tal-Kumitat u Sezzjoni Żgħażaġh li hadmu bla heda għal hinijiet twal sabiex jintrama kollox sal-inqas dettall. Il-gruppi tal-armar, Soċjetajiet mużikali u parroċċi li silfu x-xogħlijiet tal-artist kienu wkoll fundamentali biex setgħet tittella' din il-wirja. Fil-fatt, huma ngħataw ċertifikat ta' partecipazzjoni dakinhar taċ-ċerimonja tal-ftuh tal-wirja. Fuq kollox, grazzi kbira tmur għall-pubbliku li għoġbu jzur din l-esebizzjoni għaliex apparti li apprezza d-doni artistici tal-artist Aaron Camilleri Cauchi, tqarreb aktar lejn l-arti sagra permezz tax-xbihat esebiti.